
Shri Venkatesha Stotram

श्रीवेङ्कटेशस्तोत्रम्

Document Information



Text title : Shri Venkatesha Stotram

File name : venkaTeshastotramshrIdharasvAmI.itx

Category : vishhnu, shrIdharasvAmI, stotra, nava

Location : doc_vishhnu

Author : Shridharasvami

Description/comments : shrIdharasvAmI stotraratnAkara

Acknowledge-Permission: Upendra Shripad Dasare, <https://shridharamrut.com>

Latest update : November 8, 2022

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 13, 2022

sanskritdocuments.org



श्रीवेङ्कटेशस्तोत्रम्



(शालिनीवृत्तम्)

नाहं जाने संस्कृतं प्राकृतं वा
स्तोतुं त्वां (भो) नो श्रुतिं नो स्मृतिं च ।
भक्तिर्ज्ञानं नापि योगस्तपोस्ति
देहि त्वं मे दर्शनं वेङ्कटेश ॥ १ ॥

नाहं याचे भोगसौख्यं दयालो
दुःख सर्वं जन्मना जायते यत् ।
जानेहं त्वां ज्ञानदं मोक्षदं च
देहि त्वं मे दर्शनं वेङ्कटेश ॥ २ ॥

देहोऽशुद्धो मूत्रविष्ठादिरूपः
ग्राम्यं सौख्यं कश्मलं दुःखरूपम् ।
न स्त्रीपुत्रक्षेत्रवित्तानि याचे
देहि त्वं मे दर्शनं वेङ्कटेश ॥ ३ ॥

त्वद्रूपेस्मिन्नद्वये चित्स्वरूपे
पुंस्त्री विश्वं जन्ममृत्युर्मनो मे ।
मायाविद्या नापि तत्कार्यमीषत्
देहि त्वं मे दर्शनं वेङ्कटेश ॥ ४ ॥

नायं देहो नेन्द्रियं नान्तरङ्गं
नायं लोको भाति सौख्याय मेघ ।
त्वत्तोऽन्यो नो तारको दीनबन्धो
देहि त्वं मे दर्शनं वेङ्कटेश ॥ ५ ॥

जानेहं त्वां ब्रह्मरूपं ह्यकायं
मायाविद्याशून्यमद्वैतरूपम् ।
भक्तानां यत्पालने रूपधृत्त्वं

देहि त्वं मे दर्शनं वेङ्कटेश ॥ ६ ॥

त्वत्सौख्यं भो नित्यशुद्धाभयं यत्
मायाविद्याजन्मकर्मादिरूपम् ।
प्राप्तुं शक्यं किं भवेत्वां विनातो
देहि त्वं मे दर्शनं वेङ्कटेश ॥ ७ ॥

श्रुत्या युक्त्या मत्सरूपं त्वमेव
ज्ञात्वापीयं बाधते कापि शङ्का ।
मायौद्धत्यं वारणायैहि शीघ्रं
देहि त्वं मे दर्शनं वेङ्कटेश ॥ ८ ॥

दीनोऽहं त्वां प्रार्थये भक्तितोऽत्र
नोऽपेक्षस्व स्वेन रूपेण पाहि ।
मायाविद्याविश्वजीवेशशान्त्यै
देहि त्वं मे दर्शनं वेङ्कटेश ॥ ९ ॥

(अनुष्टुप्छन्दः)

वेङ्कटेशस्तवः पुण्यो ज्ञानविज्ञानदः शिवः ।
भवतापहरो नित्यं राजते शरदिन्दुवत् ॥

॥ इति श्रीमत् परमहंसपरिव्राजकाचार्य सद्गुरु भगवान्
श्रीधरस्वामीमहाराजविरचितं श्रीवेङ्कटेशस्तोत्रं सम्पूर्णम् ॥

Shri Venkatesha Stotram

pdf was typeset on November 13, 2022

Please send corrections to sanskrit@cheerful.com

